

DEĊIŻJONIJIET

TAL-

QRATI SUPERJURI TA' MALTA

L-EWWEL PARTI

QORTI TA' L-APPELL

L-EWWEL SEZZJONI — AWLA CIVILI

14 ta' Jannar, 1952

Imhallfin :

[s-S.T.O. Dr. L.A. Camilleri, LL.D., *A/President*;

L-Onor. Dr. A.J. Montanaro Gauci, LL.D.;

L-Onor. Dr. T. Gouder, LL.D.

Antonio Scerri Gauci *versus* Dottor Giovanni Scicluna, LL.D., *ne. et.*

**Filjazzjoni Naturali — Reklam ta' Paternità Illegittima —
Att tat-Twelid — Art. 90, 94 u 98 tal-Kodiċi Civili.**

Il-Kodiċi Civili Tagħna jikkontempla tliet worta ta' azzjonijiet fuq il-filjazzjoni naturali: dik ta' denegata paternità, dik ta' impunjaz-zjoni tal-legittimità tat-tifel, u dik ta' tfittzija tal-paternità.

Din l-aħħar azzjoni msemmija hija mogħtija biss lit-tifel, u hija estiża lill-werrieta jew dixxendenti tiegħu fil-każ biss previst mill-art. 98 tal-Kodiċi Civili.

It-tifel għandu d-dritt li jitlob stat kuntrarju għal dak li jagħtih l-att tat-twelid meta ma jkollux pussess ta' stat konformi ma' l-att tat-twelid, u ebda limitazzjoni oħra ma timponilu l-ligi għall-eżercizzju ta' dik l-azzjoni. Għaldaqstant lilu ma tolqtux il-limitazzjoni li tolgot lil persuni oħra nteressati, konsistenti filli huma jkollhom jippruvaw l-impossibilità fiżika ta' koabitazzjoni tal-preżunti genituri tat-tifel fiż-żmien rilevanti minnabba lontananza.

Mela t-tifel ma huw ostakolat fl-eżerċizzju ta' l-azzjoni ta' riċerka tal-paternità tiegħu bil-fatt li dik l-impossibilità fiżika ma tirriżultax; l-unika limitazzjoni li tolgħu hija dik illi tolgħu meta huwa jkun jippossjedi stat konformi ma' l-att tat-twelid tiegħu.

Il-Qorti — Rat iċ-ċitazzjoni quddiem il-Prim'Awla tal-Qorti Ċivili, li biha l-attur, premissi d-dikjarazzjonijiet u mogħtija l-provvedimenti meħtieġa, peress illi fit-28 ta' Marzu 1923 twieled l-attur, u fl-att relativ għat-twelid tiegħu fir-Registru Publiku (dok. A) huwa jidher bħala tifel tal-konvenut Emmanuele Piscopo; peress illi fil-fatt inissier l-attur huwa Felice Scerri, karrettunar, bin Beneditt, li kien mejjet meta twieled l-instanti, mitwieled l-istess Felice Scerri fl-1887 Hal Tarxien, fejn kien joqgħod, il-lum mejjet, ma' min l-instanti dejjem għex bħala ibnu kif kulhadd jafu; peress illi l-instanti għandu interess u jrid li jirriżulta l-istat reali tiegħu, jiġifieri dak ta' tifel ta' l-insemmi mejjet Felice Scerri, fost affarijiet oħra, biex ir-rata li huwa għandu jhallas fuq l-assi mħolli favur tiegħu mill-insemmi Felice Scerri skond it-testament ta' dan tat-13 ta' Lulju 1946 fl-atti tan-Nutar Giovanni Vella, skond il-Kap. 70 tal-Liġijiet ta' Malta, tkun dik li tirregola l-persuni fil-linja diretta dixxendenti, u mhux dik bejn il-barranin kif assenjata mill-Professor Dr. Gatt nomine; l-attur talab li jiġi dikjarat illi huwa mhux it-tifel tal-konvenut Emmanuele Piscopo, iżda ta' Felice Scerri, il-lum mejjet, u għalhekk jiġi ordnat it-tibdil meħtieġ fl-att tat-twelid relativ għall-instanti, li jiġi in-numru progressiv 3595 tas-sena 1923, billi dwar it-tagħrif fuq missier it-tarbija, (1) fil-kolonna dwar l-isem u l-kunjom il-kliem "Emmanuele Piscopo" jiġi sostitwit b'dak ta' "Felice Scerri", (2) fil-kolonna "Professjoni, senġha jew stat ieħor" il-kelma "lavorante" tiġi mbiddla f'dik ta' "karrettunar", (3) fil-kolonna ta' l-eżerċizzju in-numru "28" jiġi mbiddel f'"35", (4) fil-kolonna ta' l-isem u l-kunjom tal-missier, u jekk hux haj jew mejjet, il-kelma "Michel Angelo" tiġi sostitwita b'dik "Benedetto"; (5) u billi fit-tagħrif ta' l-omm, fil-kolonna ta' l-isem u l-kunjom, il-kliem "Marianna moglie di detto Emmanuele Piscopo" jiġu sostitwiti b'dawk "Marianna mart Emmanuele Piscopo"; u talab li konsegwentement jiġi dikjarat u ordnat illi t-taxxa li għandu jhallas l-instanti fuq is-suċċessjoni tal-fuq insemmi Felice Scerri, kif assessjata mill-

konvenut Professur Dr. Gatt nomine fl-ammont ta' £104. 9. 1, hija żbaljata u għandha tiġi korretta billi tkun bażata fuq ir-rata stabbilita mil-liġi għall-persuni fil-linja diretta dixxendenti ta' l-istess mejjiet. Bl-ispejjeż skond il-liġi;

Omissis;

Rat is-sentenza tal-Prim'Awla tal-Qorti Ċivili tal-10 ta' Lulju 1951, li biha dik il-Qorti ddeċidiet billi caħdet l-ewwel talba kif inbija proposta, u in konsegwenza, u bhala li hija subordinata għal dik l-ewwel talba, ma ntrattamentx ruħha fuq it-tieni domanda "rebus sic stantibus". Dottor Gatt nomine ġie liberat bl-ispejjeż għall-attur, u ġiet riżervata lil dan l-aħħar imsemmi kwalunkwe azzjoni oħra kontra min skond il-liġi, "si et quatenus", wara li l-Qorti asteniet ruħha milli tiddeċidi t-tieni talba l-għaliex l-istess ġiet rinunzjata; billi kkunsidrat;

Illi l-fattijiet li taw lok għall-kawża odjerna huma dawn li sejr in jigu relatati:

1. Fit-28 ta' Mejju 1923 l-attur twieled fl-Isptar Ċentrali tal-Furjana minn Marianna Gauci, li kienet marbuta bi żwieġ legittimu ma' Emmanuele Piscopo, u ġie mniżżel fir-Registru Pubbliku regolarment bhala tifel tagħhom (ara dok. A fol. 5); imma fil-fidi parrokkjali ġie mniżżel bhala iben Marianna mart Emmanuele Piscopo u "ex ignoto patre" (ara dok. B fol. 6);

2. B'testament magħmul għand in-Nutar Giovanni Vella fit-13 ta' Lulju 1946 Felice Scerri, li kien jaħdem bil-karrettun, bin il-mejjiet Benedetto u Giuseppa neé Balzan, imwieled u li kien joqġhod Hal Tarxien, fir-raba' artikolu istitwixxa bhala eredi universali tiegħu lil Carmelo Scerri Gauci, lill-attur odjern, u lil Giuseppe Scerri, f'terza parti kull wieħed, wara li ddikjara li kienu t-ffal tiegħu, u obbligahom li jmantnu u jagħtu l-hwejjeġ u l-oġġetti neċessarji lill-onnahom Marianna Piscopo (dok. C fol. 7);

3. Fl-attijiet tan-Nutar Giovanni Azzopardi tal-5 ta' Frar 1926 l-istess Felice Scerri fuq imsemmi kien għamel testament, fejn formalment iddikjara li huwa kien wiissier naturali anki ta' Antonio, l-attur, li kien twieled minn Maria Piscopo, b-identifikazzjoni tagħha, u semma li kien addivjena għal dak l-att biex ikun rikonoxxut bhala wiissier naturali, u l-għaliex

fil-fidi tat-twelid kien unniżżel li Antonio kien tifel ta' missier mhux magħruf, u li kien qiegħed jagħmel dik id-dikjarazzjoni għall-finijiet u effetti kollha tal-liġi. U ried u ordna li jsiru l-proċeduri kollha għar-rikonoxximent anki ta' l-attur; u in-segwitu nnomina lill-attur fost l-eredi universali proprjetarji tiegħu;

4. Mill-proċess l-iehor jirriżulta li Emmanuele Piscopo ġie kundannat għall-habs u ġie hemm indaħħal fit-30 ta' Settembru 1916 u hareġ minn hemm fid-29 ta' Marzu 1918, u meta hareġ mill-habs fl-annu 1918 għex ma' martu biss xi għaxart ijiem, u f'dan il-perijodu kellu x'jaqsam magħha, il-għaliex martu waqt li kien il-habs ittrakkat ma' Felice Scerri u baqgħet tgħix miegħu sa ma miet;

5. Kien Felice Scerri li rabba, eduka, u dejjem deher bhala missier l-attur, li sa ma kellu xi tnax-il-sena ma kienx jaf li l-istess Scerri ma kienx il-veru raġel ta' ommu. Lil Emmanuele Piscopo, ir-raġel ta' ommu, ma kienx jafu bhala missieru, u qatt ma haseb fih, u ġie jaf li kien ir-raġel legittimu ta' ommu wara tnax-il-sena;

6. Lil Felice Scerri l-attur kien jagħtib l-appellativ ta' "missier", u Scerri lilu ta' "ibnu";

7. Emmanuele Piscopo ma kienx separat legalment minn martu, imma biss "di fatto", u huwa kien jgħix f'dawn il-Gżejjer fl-epoka tal-konċepiment ta' l-attur u fi żmien il-ġestazzjoni tiegħu, u għadu jgħix f'dawn il-Gżejjer;

Illu l-kawża tal-lum hija ċirkoskritta għall-ewwel domanda u l-abbar wahda bhala subordinata ta' l-istess l-ewwel talba; għaliex it-tieni talba, kif fuq intqal, giet rinunzjata;

Illu l-ewwel talba esperita hija ndubbjament azzjoni ta' impunjazżjoni tal-legittimità, in kwantu l-attur, li fl-att tat-twelid tar-Registru Pubbliku jidher bhala bin ommu u r-raġel tagħha Emmanuele Piscopo, qiegħed jippretendi li fil-fatt huwa mhux it-tifel legittimu tar-raġel ta' ommu, iżda ta' Felice Scerri bin Benedetto, imwieled u kien joqgħod Hal Tarxien;

Illu qabel xejn jingħad li l-klawsola "ex ignoto patre", apposta fir-registru parrokkjali batteżimali ta' att tat-twelid ta' tarbija mwielda minn mara marbuta bi żwieġ u mhix separata minn żewġha, bhala li hija kuntrarja għal-liġi, hija nullament miktuba u mhijiex attendibili (ara Prim'Awla Ċivili 15 ta'

Janar 1877 in re "Scerri ne. vs. Diacono". Vol. VIII, pag. 27, liema sentenza baqgħet deżerta fl-appell). Minn dana jitmisse: li dwar it-twelid ta' l-attur, in vista li ommu kienet allura marbuta bi żwieg legittimu, huwa biss attendibili l-att tat-twelid tiegħu tar-Registru Pubbliku magħmul skond il-liġi (ara art. 314 (1) tal-Kodiċi Civili Kap. 23 ta' l-Edizzjoni Rivuduta);

Il-l-azzjoni ntentata bl-ewwel damanda hija kwindi dik ta' l-abbattiment tar-regola "Pater is est quem justae nuptiae demonstrant"; u fil-verità hija azzjoni ntiza għar-riċerka tal-paternità naturali;

Illi mill-provi jirriżulta li l-attur jippossjedi att tat-twelid li minnu jitmisse stat ta' fatt ta' tifel legittimu, liema att jipprova l-filjazzjoni materna biss, u dik paterna bhala konsegwenza tal-vinkolu taż-żwieg rafforzat mill-preżunzjoni "pater is est". Izda però l-istess attur ma jirriżultax li kellu l-pussess konformi għal dak l-att; b'mod li jonqos fil-każ tiegħu l-prova kompleta sabiex ir-regola "pater is est" tkun tista' tingħad ta' effett "juris et de jure" in kwantu għall-filjazzjoni paterna u materna. Tabilhaqq, l-attur ipprova li, għalkemm ir-raġel ta' ommu, Emmanuele Piscopo, kien għadu u għadu sal-lum haj, u kien għadu jgħix f'dawn il-Gżejjer (u ma gie pruvat il-kuntrarju) meta huwa kien konċepit u meta wara l-perijodu tal-ġestazzjoni ta' ommu twieled, eppure ommu f'dawk l-istess perijodi kienet ilha tgħix ma' Felice Scerri xi zmien, u li l-insemmi Scerri dejjem ha hsieb tiegħu, edukali, u mantnieh, b'mod li huwa sa l-età ta' tnax-il sena kien jaħseb li huwa l-veru u legittimu raġel ta' ommu. Biex anzi juri l-origini tiegħu naturali huwa ożibixxa t-testamenti li fuq issemmew, ta' l-istess Felice Scerri, fejn fl-ewwel wieħed, magħmul fl-attijiet tan-Nutar Giovanni Azzopardi tal-5 ta' Frar 1926, huwa gie rikonoxxut bhala iben naturali ta' l-istess Scerri—liema konfessjoni, non ostanti r-revoka ta' dak it-testament, tibqa' ssehh, u del resto hija konfermata fl-aħhar testament tal-persuna msemmija, magħmula fl-attijiet tan-Nutar Giovanni Vella tat-13 ta' Lulju 1946; u dan oltre l-provi li, anki skond il-fama publika fil-post fejn omm l-attur u habibha kienu jgħixu, l-attur u hntu kienu dejjem ritenuti bhala wlied l-omni u l-istess habibha;

Illi b'dana kollu jingħad li, apparti l-każi mhaddna u kon-

templati mill-art. 83 sa l-art. 88 tal-Kodiċi Ċivili, l-azzjoni ta' impunjazzjoni tal-legittimità, meta l-istess tiġi ntentata minn min ikollu nteress, kompriż it-tifel li jkun jippreferixxi l-istat ta' illegittimità, hija konċessa biss fi-każi mhaddna mill-art. 89 u 90 tal-Kodiċi Ċivili. kif jista' jidher mill-kummenti tal-Maġistrat Dr. Guglielmo Rapinett għall-artikoli korrispondenti 90 u 91 ta' l-Ordinanza 1 ta' l-1873 (publikata f'Malta), fejn jingħad "gli altri interessati, compreso il figlio stesso che preferisce lo stato di illegittimità, esperiscono l'azione di impugnazione in due soli casi, quelli degli articoli 90 e 91" (ta' l-Ord. 1 ta' l-1873). Ma hemm lok li jingħad li l-ewwel artikolu (art. 89 tal-lum) fuq insemmi mhux applikabili għall-każ odjern; imma t-tieni artikolu (art. 90 tal-liġi in vigore) jiddetermina l-azzjoni tal-lum, in kwantu jiddisponi li l-legittimità ta' tifel imwieled ma' tul iż-żwieġ tista' tiġi attakkata wkoll minn min ikollu interess (kompriż it-tifel li jkun jippreferixxi l-istat ta' l-illegittimità). jekk jipprova illi, fiż-żmien bejn it-tliet mitt ġurnata u l-mija u tmenin ġurnata qabel it-twelid tat-tifel, irraġel kien fl-impossibilità fiżika li jgħammar ma' martu minhabba li kien bogħod minnha; liema lontananza materjali u fiżika ta' Emmanuele Piscopo, li giet dejjem interpretata bħala assenza minn dawn il-Gżejjer (ara Appell "Oliva vs. Agius" tat-28 ta' Mejju 1862, jew dik riportata fil-Vol. II, pag. 159, "A. moglie dell'assente B. nomine vs. N.N.", u Prim' Awla Ċivili 15 ta' Jannar 1877 in re "Scerri ne. vs. Diacono" fuq insemnija), ma jirriżultax li giet pruvata, sabiex jista' jingħad li kienet teżisti fl-epoka tal-konċepiment u tal-ġestazzjoni ta' l-attur;

Illu din l-opinjoni hija u giet konfermata fil-każ ta' l-azzjoni ta' reklam ta' paternità illegittima ntentata fil-kawża "Paolo Huber ne. vs. Colonello Alessandro Mattei", maqtugħa mill-Onorabli Qorti ta' l-Appell fis-26 ta' Ottubru 1914 (Kollez. Vol. XXII, parte I, pag. 177), fejn gie konfermat dak li qalet din l-istess Qorti fis-sentenza tagħha tas-26 ta' Marzu 1912 fl-istess kawża; u ċjè illi l-minuri li kienet hemm imdahhla f'dak il-proċess, bħal kwalunkwe minuri u persuna li tkun tippretendi dak il-jedd, kellha d-dritt li tagħmel ir-riċerka tal-paternità tagħha "quando l'impossibilità di essere stato generato dal marito della madre risulta dal fatto della impossibilità

della convivenza della madre con suo marito per ragioni di accertata assenza di costui da queste Isole da molto prima del concepimento e durante la gestione ed all'epoca del parto". U dana juri li fl-assenza tal-prova—li tinkombi lil min jagħmel il-kawża—ta' dak il-fatt fiżiku, l-azzjoni li tkun intentata tiġi mfixkla Jingħad ukoll li l-impossibilità morali tal-koabitazzjoni mhix imsemmija fl-art. 83 tal-Kodiċi Ċivili, jew ta' l-impotenza fl-art. 84 ta' l-istess Kodiċi; u kwindi għandu jipprevali l-prinċipju "ubi lex voluit dixit":

Illi ġie deciż ukoll (ara Appell 5 ta' Marzu 1920 in re "Carmelo Pirota nomine vs. Rosario Borg". Kollez. Vol. XXIV, parte I, pag. 427) illi:—

1. L-azzjoni ta' kontestazzjoni ta' stat ta' tifel illegittimu hija inammissibbli biss meta jkun hemm att tat-twelid li jkun jattribwixxi stat ta' tifel legittimu unit mal-pussess ta' stat konformi ma' dak l-att skond il-liġi, kif jidher mill-każi mhaddna mill-artikoli 89 u 95 tal-Kodiċi Ċivili (kif jirriżulta mill-espożitiva ġuridika tas-sentenza fuq citata "Huber ne. vs. Mattei", fejn hemm il-każ ta' konkors tant tat-titolu kemm ta' l-istat tal-persuna dik l-azzjoni hija wkoll eċċezzjonalment ammissibbli, b'mod li dik l-affermazzjoni assoluta għandha tkun modifikata għall-każi f'dawk l-artikoli msemmija):

2. Li jkun hemm il-prova kompleta tal-legittimità tat-tifel li jkun twieled fiż-żwieġ wara li jiġi stabbilit il-pussess ta' l-istat li jrid ikun konformi għall-att tat-twelid (salvo dak li eċċezzjonalment intqal fuq), b'mod li r-regola "pater is est", li hija ta' natura relativa u "juris tantum", bl-istabbiliment ta' l-istat tal-pussess ta' l-istat konformi għall-att tat-twelid, issir ta' karattru assolut, jew "juris et de jure": u ma tistax tiġi aktar kombattuta bi prova kuntrarja (saly fil-każi menzjonati sottomessi u skond l-artikoli 95 u 96 tal-Kodiċi Ċivili):

3. Li l-pussess ta' stat ta' tifel legittimu waħdu u bla titolu, jew, għall-kuntrarju, ta' titolu waħdu bla pussess ta' l-istat, ma jsaħħux il-preżunzjoni fuq imsemmija bhala preżunzjoni "juris et de jure":

Mim dan jtnissel illi l-ewwel żewġ affermazzjonijiet fuq citati ma jinteressawx din il-kawża, skond ma jidher mill-provi; il-għaliex fl-attur ma kienx hemm il-konkors tat-titolu u ta' l-istat tal-pussess; mentri hija ta' interess it-tifel affer-

mazzjoni, il-ghaliex fil-każ ta' l-attur jirrikorri biss it-titolu ta' tifel legittimu, u mhux għa' l-istat ta' pussess konformi; b'mod li jekk l-attur ried jesperixxi l-azzjoni li huwa eżerċita u seta' jeżerċita minhabba n-nuqqas ta' dik il-konkorrenza, eppure, biex jista' jingħad li seta' jesperimenta dik l-istess azzjoni b'suċċess, kien imperativ għalih li jikkonforma ruhu għal dak li jrid, fil-każ partikulari, l-art. 90 tal-Kodiċi Ċivili, u ċjoè, fi ftit kliem, kellu jipprova l-impossibilità fizika tal-koabitazzjoni ta' Emmanuele Piscopo, ir-raġel legittimu ta' ommu, fil-perijodu f'dak id-dispost imsenmi—dak li huwa ma għamelx;

Illi in bażi għall-fattijiet pruvati u għall-iskopi premissi, l-attur seta' intavola l-azzjoni tiegħu fuq terren żgur, u mhux hekk sdrucjolevoli. Tabilhaqq, jirriżulta li Felice Scerri, il-konkubin ta' ommu, fl-att ta' l-aħħar volontà tiegħu tal-5 ta' Frar 1926, magħmul għand in-Nutar Giovanni Azzopardi, volontarjament irrikonoxxieh bhala ibnu naturali. Għalhekk dak it-testment bhala att ta' l-aħħar volontà gie revokat, eppure d-dikjarazzjoni tar-rikonoxximent fih kontenuta, bhala konfessjoni tad-decujus, baqgħet sostanzjalment, skond il-liġi, valida; u bl-azzjoni odjerna l-attur wera li ried jaċċettaha. Del resto, anki fit-testment tiegħu sussegwenti, magħmul fl-attijiet tan-Nutar Giovanni Vella fit-13 ta' Lulju 1946, li kien finali, l-istess decujus reġa' sostanzjalment irrikonoxxieh flimkien ma' hutu. Huwa risaput, skond il-liġi (1) li kwalunkwe speċi ta' filjolanza legittima tista' tiġi rikonoxxuta jew dikjarata b'sentenza, u li biss il-filjolanza sempliċi tista' tiġi legittimata (eċċettwat ir-rikonoxximent minn parti ta' minuri, li huwa null); (2) li r-rikonoxximent għandu jiġi mpunjat mit-tifel jew minn kwalunkwe persuna li għandha interess; (3) u li r-rikonoxximent ta' tifel illegittimu jista' jsir fl-att tat-twelid jew bi kwalunkwe att ieħor publiku anterjuri jew posterjuri għat-twelid;

Illi minn dawn il-fattijiet u prinċipji legali jtnissel li l-attur seta' kwindi talab di fronti għall-konvenut Dottor Gatt nomine, li ma kienx qiegħed jikkonoxxi att publiku, id-dikjarazzjoni ta' l-inattendibilità ta' dik in-negazzjoni ta' rikonoxximent, meta, skond l-art. 629 (a) tal-Kodiċi ta' l-Organizzazzjoni u Proċedura Ċivili, l-att notarili, sakemm ma jiġix pruvat xejn "in contrario", huwa prova ta' dak li jku hemm fih,

basta li tkun pruvata l-awtentiċità tiegħu; u in subordine, f'każ ta' eżitu feliċi ta' l-ewwel talba, seta' ġieb 'il quddiem, bħal ma ġieb, it-tieni talba li hawa eżerċita;

Illi din il-fehna tal-Qorti dwar x'seta' jagħmel l-attur ma tistax tingħad li hija ndaħħla fid-domanda promossa, u lanqas ekwipollentement ma tista' tiġi ndaħħla; il-ġhalieq bejn id-dikjarazzjoni tal-paternità u d-dikjarazzjoni li l-attur ġie rikonoxxut bħala tifel naturali hemm differenza kbira;

Illi kwindi l-ewwel talba, kif inhi proposta, ma tistax tiġi milqugħa;

Illi t-tieni talba hija konsegwenzjali għall-ewwel talba, u kwantu l-istess l-ewwel talba ma ġietx milqugħa lanqas ma tista' tiġi trattenuta in bażi għal dik it-talba li ġiet miċhuda;

Rat in-nota ta' l-appell u l-petizzjoni ta' l-attur, li talab ir-riforma tas-sentenza fuq insenunija tal-10 ta' Lulju 1951. tal-Prin'Awla tal-Qorti Ċivili, billi tiġi konfirmata biss fejn il-Qorti asteniet ruhha milli tiegħu konjizzjoni tat-tieni talba ċeduta. bl-ispejjeż kontra tiegħu, u revokata għall-kumplement, fejn ċaħdet l-ewwel talba u lliberat lill-appellat Dottor Gatt nomine mit-tielet talba, billi konsegwentement jiġu milqugħa l-ewwel u t-tielet talba, b-ispejjeż relattivi, salv kull dritt dwar it-tieni talba minn ċeduta, bl-ispejjeż tat-tieni istanza kontra l-appellati;

Omissis;

Ikkunsidrat;

Illi l-Ewwel Qorti bbażat ruhha fuq l-art. 90 tal-Kodiċi Ċivili, u ċaħdet l-ewwel talba fuq il-konsiderazzjoni li l-attur ma ppruvax l-impossibilità fiżika tal-koabitazzjoni ta' ommu u ta' żewġha Emmanuele Piscopo fl-epoka tal-konċepiment minhabba l-bogħod, fis-sens ta' assenza ta' Emmanuele Piscopo minn dawn il-Ġżejjer;

Ikkunsidrat;

Illi l-Kodiċi Ċivili tagħna jikkontempla tliet sorta ta' azzjonijiet fuq il-filjazzjoni naturali: waħda hija dik ta' denegata paternità, li l-liġi tagħti biss lir-raġel ta' omm it-tifel, u fil-każ kontemplat fl-art. 87 testendiha lill-werrieta tiegħu (art. 84, 85, 86 u 87); it-tieni hi dik ta' impunjazzjoni tal-legittimità tat-tifel kontemplata fl-art. 89 u 90, li hi mogħtija b'mod generali lil kull min ikollu interess; u t-tielet hija dik ta' tft-

txija u reklana ta' paternità kontemplata fis-subtitolu II tat-Titolu II ta' l-Ewwel Ktieb tal-Kodiċi, li hi mogħtija biss lit-tifel, u estiża lill-werrieta u dixxendenti tiegħu fil-każ biss kontemplat fl-artikolu 98. Skond l-Annotazzjonijiet tal-Magistrat Dr. G. Rapinett fuq l-Ordinanza I ta' l-1873, citati mill-Ewwel Qorti, it-tifel jista' jimpunja l-leġittimità tiegħu fil-każi biss kontemplati fl-artikoli 90 u 91, il-lum 89 u 90 tal-Kodiċi (ibid. p. 25), peress li t-tifel jidhol fil-kategorija ġenerali ta' daww kollha li jkollhom interess. Izda, fil-fehma tal-Qorti, dik l-interpretazzjoni mhix korretta. L-art. 90, sa fejn setgħet tagħraf il-Qorti, huwa speċjali għall-Kodiċi Tagħna, u ma jidher fl-ebda kodiċi ta' pajjiżi oħrajn. Il-Kodiċi Tagħna jikkontempla l-azzjoni tat-tifel f'partijiet oħra, u mhux fl-artikolu 90, i.e. is-subtitolu li għa ssemma;

U tabilhaqq, "a contrario sensu" ta' l-art. 94, il-liġi tagħti l-t-tifel id-dritt li jitlob stat kuntrarju għal dak li jagħtih l-att tat-twelid ta' iben leġittimu meta ma jkollux pussess ta' stat konformi ma' dak l-att tat-twelid, u ebda limitazzjoni ma timponilu f'dak il-każ. Il-limitazzjoni preskritta fl-art. 90 tirrigwarda u tinsab imposta għal nies oħrajn li jista' jkollhom interess, inkwantokkè, fil-waqt li t-tifel għandu azzjoni estiża, in-nies l-oħrajn interessati għandhom biss azzjoni fil-każ ta' impossibilità ta' koabitazzjoni tal-preżunti ġenituri minhabba l-lontananza, li fil-ġurisprudenza għet interpretata bħala assenza mill-Gżira tar-raġel ta' omni it-tifel. U tabilhaqq, il-liġi fl-art. 88 trid li l-azzjoni ssir kontra t-tifel, u dak l-artikolu, għalkemm jippreċedi l-impunjativa kontemplata fl-art. 89 u 90, jirrigwarda anki l-każi ta' l-artikoli 89 u 90, kif jidher mit-test originali tal-liġi, fejn l-azzjoni tissejjaħ "azione per impugnare la paternità", b'distinzzjoni ta' l-azzjoni tar-raġel ta' l-omni li tissejjaħ "azione di non riconoscimento" — "action of disclaimer";

Għaldaqstant il-limitazzjoni ta' l-art. 90 tirrigwarda l-azzjoni li l-interessati jgħibu kontra t-tifel, u mhux l-azzjoni eżerċitata mit-tifel stess. U li din hija l-interpretazzjoni korretta jidher ċar mill-konsegwenza assurda u inikwa, li diversament kienet tiġi, li t-tifel ma kien ikollu qatt azzjoni ta' riċerka ta' paternità diversa minn dik li jagħtih l-att tat-twelid fil-każi li fihom żewġ omni għandu l-azzjoni kontra tiegħu biex jiċ-

badlu l-paternità, i.e. f'każ ta' impotenza manifesta, f'każ ta' separazzjoni legali, f'każ ta' aċċidenti li jimpossibilitaw il-koabitazzjoni, f'każ ta' adulterju ta' omm bil-habi tat-twelid lil żewġha, u f'każi ta' suppożizzjoni u sostituzzjoni ta' parto. Manifestament din il-konsegwenza mhix kontemplata mill-liġi; anzi l-liġi stess tikkontempla l-każ ta' suppożizzjoni jew sostituzzjoni ta' parto—tarbija—anki meta jkun hemm l-att tat-twelid konformi għall-pussess ta' l-istat;

Ikkunsidrat;

Illi fis-sentenza tal-Prin'Awla tal-Qorti Civili tal-15 ta' Jannar 1877 in re "*Angiola Scerri ne. vs. Lorenzo Diacono*" (Kollez. VIII, p. 30), citata mill-Ewwel Qorti, dina l-Qorti wriet biċ-ċar li ma setgħetx tinterpreta l-art. 90 (dari 91) fis-sens li jillimita anki għat-tifel l-azzjoni għall-każ biss ta' pruvata impossibilità fiżika tal-koabitazzjoni ta' żewġ ommu minhabba li kien bogħod minnha; għax fid-dispożitiv dik il-Qorti rriżervat l-azzjoni lit-tifel "quando divenuto maggiorenne, se il possesso di stato e la futura giurisprudenza rendono conciliabile l'esercizio in lui direttamente e di propria libera scelta, di una azione a rinnegare la paternità legittima e ricercare una illegittima e adulterina";

Ikkunsidrat;

Illi, salv il-każ ta' suppożizzjoni jew bdil ta' tarbija kontemplat fl-art. 95, l-unika limitazzjoni li t-tifel għandu fl-azzjoni ta' riċerka ta' paternità hija dik kontemplata fl-art. 94, meta l-att tat-twelid ikun konformi mal-pussess ta' l-istat tiegħu; u għallhekk l-art. 90 jillimita l-estensjoni ta' l-azzjoni lil kulhadd barra lit-tifel stess—solv dejjem l-apprezzament tal-provi da parti tal-gudikant;

Ikkunsidrat;

Illi fil-każ ta' l-attur, jekk huwa veru li ma gietx pruvata l-lontananza tar-raġel ta' ommu fis-sens ta' assenza mill-Gżira fl-epoka tal-konċepiment, b'dana kollu jirriżultaw ċirkustanzi oħra ta' qawwa kbira li juru li missier l-attur ma kienx ir-raġel ta' ommu, iżda kien Felice Scerri. U tabilhaqq, omm l-attur u r-raġel tagħha sa minn żmien twil qabel il-konċepiment u t-twelid ta' l-attur kienu mifrudin "de facto", u omm l-attur kienet tgħammar regolarmet "more uxorio" ma' dak Felice Scerri f'dar waħda. L-attur qatt ma għaraf lir-raġel

ta' ommu bhala missieru, u dan ir-raġel qatt ma gharaf lill-attur bhala ibnu, fil-waqt li l-attur gharaf lil Felice Scerri bhala missieru, u Felice Scerri kien jagħraf u jittratta lill-attur bhala ibnu f'daru u publikament, u b'hekk ukoll magħruf man-nies, tant li kien iġib u jissejjaħ bil-kunjom ta' dak Felice Scerri. Immela kellu "nomen, tractatus et fama" bhala iben naturali ta' Felice Scerri, u għalhekk kellu l-pussess ta' l-istat ta' iben naturali ta' dak il-bniedem, b'eskluzjoni tar-raġel ta' ommu. U fuq dan kollu hemm l-aqwa prova, billi Felice Scerri stess fit-testment tiegħu għarfu bhala ibnu naturali u hallieħ b'werriet flimkien ma' hutu l-oħra. Dana jnehħi kull xorta ta' dubju li qatt jista' jkun hemm, u għar-raġuni li ssemmiet aktar il-fuq m'huwiex ta' ostakolu għall-laqgħa ta' l-azzjoni ta' l-attur in-nuqqas ta' prova ta' l-assenza tar-raġel ta' ommu fi żmien il-konċepiment. Għaldaqstant l-ewwel talba għandha tiġi milqugħa;

Ikkunsidrat;

Illi l-aħħar talba, bhala korollarju ta' l-ewwel talba, għandha wkoll tiġi milqugħa;

Għal dawn ir-raġunijiet il-Qorti taqta' l-kawża billi tilqa' l-appell ta' l-attur, tirrevoka s-sentenza appellata fil-kapi devoluti lilha, u tilqa' t-talbiet ta' l-attur li ma ġewx rinunzjati; u minhabba n-natura u l-kontestazzjonijiet tal-kawża, tordna li l-ispejjeż jithallsu nofs mill-konvenut Gatt nomine u nofs mill-attur.
